

Tíðindi til føroyingar uttanlanda stuðla av tí føroysku sjómanskirkjuni.

Danjal av Rana 10.05.2016 (14:25)

Turt alla vikuna

Ein hitabúgv yvir Íslandi viknar og fer sum frá líður í uppløysn. Eitt hátrýst mennist um Ísland og ger veðrið í Føroyum støðugari eitt skifti. Hósdagin trokar kaldari luft seg inn av norðri, men um vikuskiftið kemur lýggjari luft aftur av vestri.

Í dag verður gul til stívt andøvsugul av landnyrðingi, 5 til 10 m/s. Skýggjað, men yvirhøvur turt, í syðru oyggjunum móguliga sól. Í natt verður lot til andøvsugul av eystri, 2 til 7 m/s. Fyri tað mesta turt og skýggjað, seinni klárar í, tó móguliga mjørki. Hitin alt samdøgrið millum 6 og 9 stig.

Mikudagin verður eitt lítið lot av ymsum ættum, undir 5 m/s. Turt og sóglottar, tó móguliga mjørki í støðum. Hitin um dagin um 10 stig. Um náttina frískar hann vindin í lot til stívt andøvsugul av norðri, 3 til 10 m/s. Móguliga enn meiri skýggjað og hitin niður í 5 stig.

Hósdagin verður gul til stívt andøvsugul av norðri og landnyrðingi, 5 til 10 m/s. Skýggjað og yvirhøvur turt og út á dagin ella um náttina klárar í av norðri. Hitin um dagin um 5 stig. Um náttina yvirhøvur klárt og hitin millum frostmarkið og 4 hitastig.

Fríggjadagin verður gul til stívt andøvsugul av norðri og útnyrðingi, 5 til 10 m/s, sum øtlar í andøvsugul upp í ein strúk, 8 til 13 m/s. Turt og sól og hitin um dagin um 7 stig. Um náttina meiri skýggjað, men allarhelst turt. Hitin millum 2 og 5 stig.

Leygardagin verður andøvsugul upp í ein strúk av útnyrðingi, 8 til 13 m/s, sum makar niður í lot til andøvsugul, 2 til 7 m/s. Samdrigið og okkurt ælið. Hitin um dagin um 5 stig. Um náttina lot til andøvsugul av útsynningi, 3 til 8 m/s. Sum frá líður skýggjað og í støðum regn ella sirm. Hitin millum 5 og 8 stig.

Sunnudagin verður lot til andøvsugul av vestri, 3 til 8 m/s. Yvirhøvur skýggjað og támut og stundum regn ella sirm. Hitin millum 6 og 9 stig.a

In.fo

Fyrirverandi stjóri í FF Skagen ákærdur fyri miljardasvik

Fyrirverandi stjórin í fiskamjølsvirkinum FF Skagen, Morten Brobjerg, skal fyri rættin í juni í einum máli frá 2013, har kundar í 21 londum vórðu snýttir í einum máli um miljardasvik við fiskaolju.

Ákærvaldið krevur hann fongslaðan fyri grovt fíggjarsvik, og hann kann verða dømdur í upp til 8 ára fongsul umframt eina miljónabót.

Hetta kemur fram í ákærritinum, sum metroxpress hevur fingið innlit í.

Fleiri túsund tons av biodiesel vórðu sambært ákærritinum stoytt í 172.500 tons av fiskaolju hjá fiskavirkinum FF Skagen og síðani seld sum rein fiskaolja til fiskafóður, ið er etið kring meginpartin av heiminum.

Tilsamans varð selt fyri 1,4 miljardir krónur av blandingini.

Biodieselið, ið er ein ikki etandi djórahjávøra, varð útflyggjað av OS Trading í Randers, ið sambært ákærritinum verður kravt at skula rinda eina bót upp á 14,8 miljónir krónur fyri sín leiklut í svikinum. Danska matvørustýrið, ið fekk frænir um málið í 2013, hevur síðani kannað blandingina, sum vísti, at hon ikki var heilsuskaðilig.

FF Skagen gjørt semju

FF Skagen fór orsakað av málinum úr einum plussi upp á 26 miljónir krónur til eitt undirskot upp á 82 miljónir í 2013.

Ákærði stjórin varð sagdur úr starvi og hevur síðani goldið eina bót upp á 10 miljónir krónur.

– Vit hava gjørt eina semju við politiið og goldið eina bót, og harvið er málið endað frá okkara síðu, sigur núverandi stjórin, Johannes Pálsson, við metroexpress.

Havsbrún í Fuglafirði er partaeigari í FF Skagen.

Kelda: fiskeritidende.dk

Antares.fo

Danir skulu læra norðmenn at arbeiða á boripallum

Maersk Training hevur gjørt eina heimsumfatandi avtalu við Statoil, ið ber í sær, at danska fyrirtøkan í framtíðini skal læra starvsfólkið hjá norska oljuranum at arbeiða á einum boripalli.

Maersk-fyrirtøkan skrivur í eini fráboðan, at meðarbeiðararnir hjá Statoil skulu undirvísast í teori og fáa venjing í einum sokallaðum borisimulatori.

Endamálið er millum annað at gera tey betri før fyri at arbeiða saman í bólki. Samstundis verður eisini dentur lagdur á trygd.

Avtalan er galdandi í trý ár við móguleika fyri at verða longd í tvey ár aftrat.

Uppgávan skal loysast í samstarvi við samstarvspartnararnar hjá Maersk Training, Oiltec og Edrilling. Onki verður sagt um virðið av avtaluni.

Upplæringin fer í hvuðsheitum fram í Stavanger, men móguleiki verður eisini at fáa undirvísing á deplum í Aberdeen, Houston, Rio de Janeiro og Dubai.

Maersk Training hevði eitt yvirskot upp á 12 mió. kr. í 2014. Síðani tá er oljuprísurin fallin nógv, samstundis sum frálandsfeløgini hava framt hópuppsagnir.

Hetta merkir, at færri meðarbeiðarar verða sendir til upplæringar, og hetta hevur rakt kappingarneytan hjá Maersk Training, Falck Safety Services, sera meint.

Kelda: shippingwatch.dk
Antares.fo

Havstovan við í verkætlan um sjófuglaveiðu í Norðurhøvum

Havstovan er við í eini verkætlan um veiðu og nýtslu av sjóflugli í Norðurhøvum, serliga í Føroyum, Íslandi og Grønlandi.

Verkætlanin skal eisini lýsa, hvussu broytingar í havumhvørvinum ávirka sjófuglastovnarnar og siðbundnu fuglaveiðuna.

Flestu sjófuglastovnarnir í Norðurhøvum eru minkaðir munandi av veðurlagsbroytingum og kanska av veiðu, sum ikki hevur verið burðardygg, so tann siðbundna veiðan er ógvuliga avmarkað.

Veiðan, sum fer fram nú, verður lýst, og víst verður á trupulleikar við minkandi fuglastovnum og fuglaveiðu.

Umframt veiðu av fugli, so verður eisini komið inn á savnan av æðudúni í Íslandi og virðið av fugli í sambandi við ferðavinnuna.

Úrslitið av verkætlanini verður ein myndabók, ein ferðandi myndaframsýning og ein heimasíða.

Kelda: hav.fo
Antares.fo

Ulstein Group stórt undirskot

Norski Ulstein Group hevði í 2015 ein umsetning upp á 2,3 miljardir norskar krónur ímóti 2,7 miljardum í 2014. Úrslitið fyri skatt varð -134,7 miljónir norskar krónur í 2015, sum skal samanberast við 167,7 miljónir krónur í 2014.

”Vit eru í eini krevjandi tíð. Úrslitið hjá samtakinum í 2015 varð ikki gott vegna minkandi virksemi og avbjóðandi marknaðarstøðuni á okkara øki. Vit síggja eisini, at 2016 verður avbjóðandi”, sigur aðalstjórin Gunvor Ulstein.

Afturgongdin í frálandsvinnuni og trupli marknaðurin yvirhøvur krevur umlegging og nýskap.

”Vit arbeiða við umleggingum og menning innan nýggj framtíðarrættað øki, men tað tekur sína tíð at

fáa neyðugu loysnirnar upp á pláss”, leggur Gunvor Ulstein aftrat.

Ulstein Group hefur havt stórt fokus á sniðgeving, bygging og skipanarloysnum til frálandsmarknaðin.

”Frálandsmarknaðurinn innan olju og gass verður krevjandi langa tíð aftrat, og tí eru vit noydd at tillaga okkum støðuna. Vit eru upptikin av at menna okkum víðari innan vind- og tilbúvingarmarknaðirnar eins og á nýggjum sniðgevingarøkjum, har vit ikki hava gjørt vart við okkum enn, sum tildømis rannsóknarskipum og stuttleikabátum”, sigur Gunvor Ulstein.

Ulstein Group hevði í 2015 eitt rakstrarúrslit (EBIT) upp á -95,2 miljónir norskar krónur ímóti 184,1 miljón norskum krónum í 2014.

Kelda: Ulstein Group/maritimedanmark.dk

Antares.fo

Klára seg væl uttan Super Puma

Ávirkanin á frálandsflutningin í Norra hefur verið lítil, eftir at Super Puma-tyrlurnar vórðu settar sum avleiðing av vanlukkuni við Turøy. Afturgongdin í vinnuni er høvuðsotsrøkin til hetta.

Í 2012 fingur Super Puma-ararnir flúgviforboð eitt tíðarskeið eftir akslabrek á tveimum tyrlum. Tað hevði við sær trupulleikar við avgreiðsluni av ferðsluni til og frá norska landgrunninum.

Nú hava tyrlurnar aftur fingið flúgviforboð – uttan at tað hevur elvt til nevniðdar trupulleikar, skrivar Teknisk Ukeblad. Orsøkin er afturgongdin í oljuvinnuni, sum hevur havt við sær minni virksemi og harvið eisini færri tyrlutúrar.

Sostatt er yvirskot av tyrlum, millum annað Sikorsky S-92A, sum eisini verða brúktar á norska landgrunninum. Hetta hevur gjørt tað lættari at finna avloysartyrlur fyri Airbus Super Puma-ararnar – eisini kendar sum EC 225 – sum fyribils eru settar. Eni Norge avgjórði at gevast við at brúka EC 225 til og frá Goliat-økinum.

– Avgreiðin varð tikin umleið ein tíma eftir syndarligu vanlukkuna, tá greitt varð, hvat slag av tyrlu talan var um. Tá bíløgdu vit eina avloysartyrlu av slagnum S-92, sum flýgur fyri okkum, sigur kunningarstjórin Andreas Wulff.

Kelda: offshore.no

Antares.fo

Christian í Grótinum kemur á Fuglafjørð fullfermdur

Christian í Grótinum kemur á Fuglafjørð kl. 8 í morgun fullfermdur av svartkjafti - uml. 2.500 tons, sum teir landa til Havsbrún.

Christian í Grótinum hevur roynt sunnast í føroyskum sjógvum, tað er hampuliga góður svartkjaftur, skipini fingur har suðuri, søgdu teir tá ið vit tosaðu umborð.

Tvey íslensku skip - Vilhelm Thorsteinsson og Børkur - eru farin at sigla til Íslands, báðir eru teir fullfermdir.

Tey íslensku skipini hava roynt eystur úr Fugloyinni, sum vit hava skilt, so er eisini hampuligur fiskiskapur har. Fleiri íslensku skip eru á tí økinum.

Tey russisku svartkjaftaskipini royna víða um.

Jn.fo

Bárður er nú stjóri í Vodafone

10-05-2016 - 10:00 - Jóanis Albert Nielsen

Vodafone boðar í dag frá, at Gudny Langgaard hevur sagt seg úr starvi sum stjóri eftir 7 ár í fyrirkuni, harav nærum 5 ár sum stjóri. Í næstum verður farið undir eina tilgongd at finna nýggjan stjóra. Gudny Langgaard tók við sum stjóri í juli 2011.

“Vegna Vodafone vil eg takka Gudny fyri hennara eldhuga og arbeiðssemi í tíðini sum stjóri. Gudny hevur saman við starvsfólkunum ført Vodafone trygt ígjøgnum eina tíð við stórum broytingum á fjarskiftismarknaðinum og hevur lagað fyrirkuna væl til tørvin hjá viðskiftafólki okkara”, sigur Rúnar Reistrup, nevndarformaður og leggur afturat.

“Vodafone hevur tryggjað kapping á føroyska fjarskiftismarknaðinum seinastu 15 árin og hevur gingið á odda, at veita føroyskum fjarskiftiviðskiftafólki nýskap, betri tæna og betri prísir. Við einum framhaldandi sterkum altjóða samstarvi ætlar Vodafone framvegis at ganga á odda, at veita føroyingum nýskapandi fjarskiftistænastur og veita kapping á føroyska fjarskiftismarknaðinum.

“Hetta hevur verið ein ómetaliga spennandi og avbjóðandi tíð. Tað hevur verið eitt privilegium, at starvast sum stjóri í einari so spennandi fyrirtøku og saman við so dugnaligum fólki. Tá eg hyggi hyggi aftur á tíðina, eri eg serstakliga væl nøgd við at viðskiftafólk okkara kenna okkum fyri okkara fokus á tænaðu og dygd. Eg ynski bæði starvsfólkunum og felagnum alt tað besta á leiðini frameftir, sigur Gudny Langgaard, fráfarandi stjóri.

Bárður Nielsen, figgjarstjóri í Vodafone, tekur við sum fyrilsstjóri til nýggjur stjóri er settur.

Vodafone.

Jn.fo

Rakstrarúrslitið hjá Bakkafrost var 254 milliónir fyrsta ársfjórðing

10-05-2016 - 13:48 - Jóanis Albert Nielsen

Bakkafrost: Alideildin og framleiðslan av fiskamjøli, lýsi og fódri høvdu eitt gott rakstrarúrslit fyrsta ársfjórðing. Hækkandi laksaprísurin viðvirkaði til góða rakstrarúrslitið. Framleiðslan av fiskamjøli, lýsi og fódri hilnaðist væl. Liðugvøruframleiðslan hevði harafturímóti torfðar umstøður og gav hall fyrsta ársfjórðing.

Í viðmerking sigur Regin Jacobsen, stjóri:

„Væntaða útboðslækkingin av aldum laks í 2016 og støðugt hækkandi eftirspurningur hevur ført til stóra hækking av laksaprísinum seinastu mánaðirnar. Fyrsti ársfjórðingur royndist samanumtikið væl hjá Bakkafrost, men tá ið laksaprísurin hækkar nógv í so stuttum tíðarabili, verða umstøðurnar hjá liðugvøruframleiðsluni truplar. Komandi hálva árið verður sera spennandi hjá Bakkafrost, tí tvær av høvuðsíløgnum – smoltstøðin á Viðareidi og nýggja kryvji- og góðskingavirkið á Glyvrum – verða fullfærðar. Hesar íløgurnar eru ein týðandi partur til tess at betra um kappingarførið hjá felagnum, samstundis sum tilbúgvingin hjá Bakkafrost, og aling sum heild í Føroyum, gerst munandi betri.“

Rakstrarúrslitið hjá Bakkafrost í fyrsta ársfjórðingi í 2016 var 254 milliónir krónur samanboreið við 235 milliónir krónur fyrsta ársfjórðing í 2015. Alideildin hevði eitt rakstrarúrslit á 261 milliónir krónur samanboreið við 195 milliónir krónur fyrsta ársfjórðing í fjør. Tøknugðin fyrsta ársfjórðing í ár var hægri, og miðalprísurin á laks var eisini hægri fyrsta ársfjórðing í ár. Liðugvøruframleiðslan gav eitt rakstrarhall á 25 milliónir krónur fyrsta ársfjórðing í ár í mun til eitt rakstraravlop á 22 milliónir krónur sama ársfjórðing í fjør. Rakstrarúrslitið av framleiðsluni av fiskamjøli, lýsi og fódri á Havsbrún var 61 milliónir krónur samanboreið við 55 milliónir krónur fyrsta ársfjórðing í fjør.

Bakkafrost gjørði íløgur fyri umleið 120 milliónir krónur í fyrsta ársfjórðingi í 2016. Størstu íløgurnar vóru í kryvji- og góðskingavirkið á Bakka og útbyggingina í smoltstøðina á Viðareidi, sum báðar verða lidnar seinni í ár.

Nettoskuldin hjá Bakkafrost var 218 milliónir krónur við endan av fyrsta ársfjórðingi 2016 í mun til 392 milliónir krónur við ársenda 2015. Bakkafrost hevði 1.074 milliónir krónur í ótroyttum kredittum við endan av fyrsta ársfjórðingi 2016, og solvensurin hjá Bakkafrost var 66%.

ÚTLIT

Marknaðurin

Eftirspurningurin eftir laks heldur á at vaxa. Marknaðirnir eru ymiskt ávirkaðir av gjaldoyragongdini í árinum. Marknaðarjavnvágin væntast at vera tepur í 2016, tí útboðið av aldum laks lækkar væntandi áleið 6% í 2016 í mun til árið fyri. Orsøkin til lækkingina er, at nógvir laksafremleiðarar eru um at røkka fulla nýtslu av verandi framleiðsluorku.

Aling

Bakkafrost væntar at taka 48.000 tons av laks í krúvdari vekt í 2016. Útsetingin av smolti hjá Bakkafrost verður væntandi um 10,4 milliónir smolt í 2016. Tøknugðin og útseting av smolti eru altíð tengdar at ávísari óvissu, m.a. lívfrøðiliga gongdini. Lívfrøðiliga støðan er sum heild góð í Føroyum. Bakkafrost arbeiðir áhaldandi við at tryggja eina burðardyggja alivinnu.

Liðugvøru

Langtíðarmálið hjá Bakkafrost er, at umleið 40-50% av aliframleiðsluni verða seld sum liðugvøra til fastar prísir. Sølavtalur fyri liðugvøru verða gjørdar fyri eitt tíðarskeið millum seks til tólv mánaðir. Bakkafrost hevur gjørt avtalur um umleið 63% av framleiðsluorkuni hjá liðugvøru-eildini fyri restina av 2016, sum svarar til áleið 25% av mettu tøknugðini fyri restina av 2016.

Mjøl, lýsi og fódur

Útlitini fyri framleiðsluni av mjøli og lýsi eru tengd at tøku rávørunugðini. Kvoturnar fyri svartkjaft í Norðuratlantshavi verða væntandi lækkaðar, og tí metir Bakkafrost, at sannlíkt er, at framleiðslan av mjøli og lýsi lækkar í 2016 frá lutfalsliga stórari nøgd í 2015.

Heimamarknaðurin, íroknað fódurnýtsluna hjá Bakkafrost, er størsti marknaðurin fyri laksafóður hjá Havsbrún. Mett verður, at samlaða splan av laksafóðri verður 80.000 tons í 2016.

Íløgur

Samlaðu íløgurnar fyri tíðarskeiðið 2014 til 2017 vóru 1.370 milliónir krónur eftir íløguaetlanini, sum varð kunngjørd í august 2014. Av hesum skuldu íløgur fyri 570 milliónir krónur verða gjørdar í 2016 og 2017.

Í mars 2016 kunngjórði Bakkafrost íløguna í nýggju smoltstøðina á Strond, sum eftir ætlan fer at kosta 650 milliónir krónur og skal standa liðug í 2018. Umleið 150 milliónir krónur av íløguni í smoltstøðina vóru við í íløguaetlanini frá august 2014. Samanumtikið verða íløgurnar 1.070 milliónir krónur fyri tíðarskeiðið 2016 til 2018.

Fíggjarliga støðan

Útlitini fyri laksamarknaðin komandi árið og áhaldandi denturin, sum verður lagdur á, at Bakkafrost hevur eina framleiðslu við munadyggum eftirliti av kostnaðinum, eru við til at økja um fíggjarligu móguleikarnar hjá Bakkafrost. Stóra eginognin í mun til samlaðu ognirnar, saman við atgongdini til altjóða fígging, geva Bakkafrost fíggjarligu styrkina at gjøgnumføra stóru íløgurnar, sum eru fyri framman.

Jn.fo

MEST byggir tvíkiljur til Bakkafrost

10-05-2016 - 16:19 - Jóanis Nielsen

Sáttmáli er í dag undirskrivaður um bygging av 2 tvíkiljum á MEST við móguleika fyri tveimum afturat. Skrokkurin verður smíðaður í Føroyum eins og alt arbeiði annars verður gjørt í Føroyum. Talan er um eitt nýtt snið av tvíkiljum, sum hóskar væl til føroyska veðurlagið.

Tær fyrstu tvær tvíkiljurnar eru 15x8 metur og eru tillagaðar í mun til føroyska veðurlagið og ynskjum hjá Bakkafrost. Tvíkiljurnar, sum væntandi skulu latast seinni, eru í støddini 14x6metur.

“Fyri okkum hevur hetta verið ein spennandi tilgongd av tí at - tekningar, skrokkur og alt annað arbeiði verður gjørt í Føroyum”, sigur Mouritz Mohr stjóri.

Nýggju tvíkiljurnar hava tveir motorar á 450 hk hvør og eitt spæl sum togar 10 tons. Umborð er eisini dekskrani, ið røkkur 14 m. Skrokkarnir eru úr stáli og stýrhúsið úr aluminium. Tvíkiljurnar verða latnar við allari nautiskari útgerð, tilhaldsrúmi, WC, klædnarúmi, verkstaði og øðrum, ið kundin hevur havt ynski um.

“Vit hava lagt okkum eftir at gera eitt snið, sum hóskar serligar væl til veðurlagið og arbeiðsumstøðurnar, sum starvsfólk innan alingina arbeiða undir”, sigur Mouritz Mohr at enda.

Fyrsta tvíkiljan verða latin Bakkafrost í januar 2017, tað skrivar MEST.fo

Jn.fo

Hallur av Rana 10.05.2016 (09:14)

- Talan er um eitt deytt felag

Ásvald Simonsen er eitt navn, ið vanliga ikki er nógv at hoyra í almenna rúminum. Í gjár gjørdist hann tó aktuellur, tá hann var ein av froyingunum, ið eru nevndir í datagrunninum hjá ICIJ, felagsskapinum av journalistum, ið hava gravað í Panama-skjølunum.

Í datagrunninum er hann nevndur í tveimum førum. Hann er nevndarlimur í Simbridge Ltd. umframt at hann er knýttur til eina adressu í enska býnum Kent.

Sjálvur sigur Ásvald Simonsen, ið er búsitandi í Danmark, við Miðlahúsið, at hann er nevndur í samband við ein handil, ið datt niðurfyri. Sostatt varð felagið aldrin aktiverað.

- Talan er um eitt deytt felag, ið ongantíð bleiv aktiverað. Tað varð sett í stovn í samband við ein handil millum tvey feløg. Íslendingar ynsktu at keypa eitt týskt felag, ið eg hevði tilknýti til. Í teirra tilboðið var ætlanin, at eg skuldi vera partur av íslenska ognarskapinum í felagnum. Men handilin fall til jarðar, tí táverandi eigararnir hjá týska felagnum ynsktu ikki at selja beinleiðis til leiðsluna og íslendingarnar, men vildu heldur selja til hægstbjóðandi, sigur Ásvald Simonsen.

Hetta var í tíðarskeiðinum, tá íslendingar keyptu fyrirðukum um alt Evropa, og íslendingar høvdu um hetta mundi keypt ymiskar fyrirðukur í Skotlandi, ið framleiddu fiskakassar og annað útgerð til fiskivinnuna úr plastikk. Við í tí keypinum fylgdi Bonar Yarns, ein ráframleiðslufyrirøka til graslíki.

Sjálvur hefur Ásvald Simonsen fingist nógv við at selja graslíki í Norðurlondum, og tað var eisini gjøgnum fótbóltin, at samband fekst í lag millum íslendingarnar og týska felagið.

- Teir komu til mín gjøgnum Eggert Magnússon, ið var forseti í íslenska fótbóltssambandinum, og var um hetta mundi nevndarlimur í einum íløgufelagi, ið hevði tilknýti til Landsbankan. Tað var gjøgnum hann, at samráðingarnar komu í lag, har ætlanin var at leggja týska og íslenska felagið saman.

Í samband við handilin varð avtalað, at í staðin fyri at verða keyptur úr týska felagnum, so skuldi Ásvald Simonsen fáa partabrøv í nýggja felagnum. Tað var marknaðardeildin hjá íslenska Landsbankanum, ið stóð fyri samráðingunum millum feløgini, greiðir Ásvald Simonsen frá.
In.fo

Hallur av Rana 10.05.2016 (14:36)

- Íleggjarar væntaðu eitt gott úrslit

Føroyski alirisin Bakkafrost kundi í dag avdúka eitt rakstrarúrslit á 254 milliónir krónur fyri fyrsta ársfjórðing 2016. Talan er um enn eitt sterkt úrslit frá alirisanum, ið kann vísa á ein vøkstur á 19 milliónir krónur samanborið við fyrsta ársfjórðing í 2015, tá rakstrarúrslitið var 235 milliónir krónur.

Hóast góðu tíðindini í morgun, so tykist ikki, at íleggjarar skunda sær at keypa partabrøv í felagnum. Í lýtuni verða tey handlaði fyri 307,9 norskar krónur, ið er ein lítil vøkstur samanborið við í gjár. Í prosentum er vøksturin 0,92 prosent í dag.

Eyðfinn Reyðberg, greinari, er tó ikki bilsin yvir gongdina í dag.

- Gongdin í partabrøvunum er ein endurspeglung av teimum vónum, ið íleggjarar hava. Seinasta mánaðin hava partabrøvini verið í einum aldudali, men hækkaðu so líðandi fram til í dag. So tað, at hann vaks frammanundan og stendur í stað nú visir, at íleggjarar væntaðu eitt gott úrslit, og fingtu tað, ið teir væntaðu.

Um tað var verri ella betri enn væntað, so høvdu íleggjarar selt ella keypt fleiri partabrøv í dag, sigur Eyðfinn Reyðberg.

Sambært Eyðfinni Reyðberg, so hava íleggjarar eisini alla orsök til at hava góðar vónir til framtíðina hjá alirisanum.

- Har eru fleiri verkætlanir, ið gera, at íleggjarar kunnu hava góðar vónir. Fyrimunirnir við Hans á Bakka vera alsamt meira sjónligir, og nýggja virkið á Glyvrum er tað mest framkomna av sínum slag í heiminum. Smoltstøðin á Strond er eisini spennandi verkætlan fyri íleggjarar. Tað er ein møgulig gularót, tí hon kann økja um framleiðsluna við 30 prosentum. Tað vil siga, at rakstrarúrslitið kann vaksa við umleið tí sama, sigur Eyðfinn Reyðberg.

Sum heild metir Eyðfinn Reyðberg, at leiðslan í Bakkafrost hefur valt eina góða strategi fyri felagið.

- Tað at teir gjalda rímiliga nógv í vinningsbýti, og samstundis spýta nógvan pening í nýløgur, tað vil siga íløgur í framtíðini og ein betri rakstur, er ein góður leistur. Tað er skilagott av leiðsluni.

In.fo

Hallur av Rana 10.05.2016 (15:36)

Stendur á jøvnum í lyklastatum

Til tey seinastu amerikansku forsetavalini hava teir sokallaðu swing states fingið alsamt størri umtalu, samstundis sum forsetavalevnir eru farin at brúka meira tíð og pening upp á at vinna teir statirnar. Navnið verður brúkt um teir statir, har báðir flokkar kunnu vinna valið, og kann úrslitið tiskil hava avgerandi týðning fyri hvat valevni vinnur flest umboð samanlagt.

Millum annað, so var Florida í 2000 staturin, ið gjørdist avgerandi fyri valið millum Al Gore og George W. Bush, meðan Ohio, Florida, Colorado og Wisconsin vóru millum teir avgerðandi statirnar í 2012.

Hóast undanvalið til amerikanska forsetavalið ikki er liðugt enn, so eru fjømiðlarnir longu byrjaðir at kanna hvussu valevnini klára seg í teimum statum, ið væntandi verða avgerandi í heyst.

Ein veljarakanning, ið Quinnipiac Universty almannakunngjórði í dag, vísir Hillary Clinton hevði vunnið í Florida og Pennsylvania um val var í dag, meðan Donald Trump hevði vunnið í Ohio.

Talan er tó um langt frá sannførandi leiðslur. Í Florida og Pennsylvania hevði Clinton fingið 43 prosent av atkvøðunum, meðan Trump hevði fingið 42 prosent av atkvøðunum.

Leiðslan hjá Trump í Florida er heldur ikki serliga sannførandi. Kanningin vísir, at um val var í dag, so hevði Trump fingið 43 prosent av atkvøðunum og Clinton 39 prosent.

- Sum stóðan er nú, so klárar Trump seg betri í Pennsylvania enn undanfarnu valevnini hjá republikanska flokkinum kláraðu seg í 2008 og 2012. Viðvíkjandi Ohio og Florida klára bæði valevnini seg nøkulunda líka væl sum undanfarnu valevnini, sigur Peter A. Brown, varaleiðari í stovninum, ið gjørdi veljarakanningina.

Um hugt verður eftir hvørji tey eru, ið siga seg velja Clinton og Trump, so vísir veljarakanningin, at Clinton hevur eina greiða leiðslu millum kvinnur í øllum trimum statum, meðan Trump er klárt á odda millum menn.

In.fo

Danjal av Rana 10.05.2016 (21:30)

Sverri fær enn ein móguleika

Pál Joensen hevur sum einasti føroyingur mengað at tryggja sær luttøku í OL í Rio í summar. Ikki eru nógvir aðrir um boðið enn, men ein er kortini, sum kanska fær móguleikan.

Sverri Nielsen hevur ment seg til at gerast millum fremstu rógvarar í ríkinum seinastu árinum og í EM um vikuskiftið eydnaðist tað honum at vinna seg í A-finaluna.

Sunnudagin gekk tó ikki heilt eftir vild, og endaði hann aftast av seks í finaluni, sum varð róð í sera ringum líkindum.

Danmarks Rocenter hevur tó avgjørt at geva honum ein móguleika aftrat at sleppa við til Rio. Í eini OL-kvalifisering í Luzern í Sveits 22. til 24. mai, skal Sverri Nielsen megnað at enda millum trýggjar teir bestu, um hann skal sleppa við til OL.

Katrin Olsen, sum sjálv hevur róð fyri Danmark í OL, tað var í Peking í 2008, sigur, at eftir hennara tykki hevur Sverri Nielsen góðar móguleikar at enda millum trýggjar teir bestu.

Tó so, sigur hon, danir senda einans ein bát úr kvalifikatiónskappingini til OL, og við tað, at Mads Rasmussen og Rasmus Quist, sum gjørdust olympiskir meistarar í London í 2012, eisini skulu luttaka á hesi stevnuni, er líkt til, at hesin luturin fellur teimum í lut. Teir vera mettir at hava betri móguleika at vinna heiðursmerki enn Sverri Nielsen, skuldu teir megna at tryggjað sær luttøku, og tí hǿvdu teir verið valdir framm um unga føroyingin.

Kortini, vónin er ekki heilt sløkt hjá Sverra Nielsen. Eitt skot er eftir í byrsuni.

In.fo

André Olsen 10.05.2016 (22:23)

United dumpaði á Boleyn Ground

Ein dystur hefur verið leiktur í ensku Premier League í kvöld.

Dysturinn var á Boleyn Ground í London, har West Ham tók ímóti Manchester United. Merkisvert við dystinum var, at hetta var seinasti heimadysturinn hjá West Ham nakrantíð á Boleyn Ground, tá West Ham eftir summarfrítíðina flytir inn at spæla á Olympiska leikvøllinum í London.

Sjálvur dysturinn var seinkaður gott og væl 45 minuttir, av tí at áskoðarar hjá West Ham lupu á spælarabussin hjá Manchester United tá teir komu á stadion.

Um tað var hetta sum ávirkaði Manchester United ella ei, skal vera ósagt, men størsta partin av fyrra hálvleiki var Manchester United langt frá sær sjálvum. West Ham legði seg tíðliga á odda 1-0, og í fleiri førum áttu teir at havt økt til 2-0 í fyrra hálvleiki.

Móti endanum av fyrra hálvleiki kom Manchester United alsamt betri við í dystin. Og í seinna hálvleiki tóktust teir av álvara at venda dystinum. Anthony Martial javnaði fyrst til 1-1, og legði seinni Manchester United á odda 2-1. Manchester United var ta lýtuna væl á veg til tað nógv umtalaða fjórða plássi, sum gevur Champions League luttøku við sær.

Men West Ham vildi tað øðrvísi. Eitt korter fyri leiklok javnaði Michail Antonio til 2-2 eftir ein deyðból, og tíggju minuttir fyri leiklok skoraði dansktføddi Winston Reid til 3-2 til West Ham.

3-2 var eisini endaliga úrslitið av dystinum, sum samanumtikið var uppiborið. Serliga í fyrra hálvleiki var West Ham greitt omaná.

Úrslitið ber tí við sær, at Manchester United komandi kappingarár helst skal spæla í Europa League, og ikki í Champions League, sum málsetningurin annars hevur verið.

West Ham – Manchester United 3-2 (1-0)

1-0 Diafra Sakho, 10.

1-1 Anthony Martial, 51.

1-2 Anthony Martial, 72.

2-2 Michail Antonio, 76.

3-2 Winston Reid, 81.

In.fo

Danjal av Rana 10.05.2016 (23:00)

Norðurlondini sluppu ikki upp í part

Fyrra semifinalan í Melodi Grand Prix hevur verið í Stockholm í kvöld, men tað gjørdist einki fagnaðarkvöld sæð við norðurlenskum eygum.

Finland og Ísland vóru við í fyrri semifinaluni og skuldi vinna sær pláss í finaluni leygarkvøldið, men bæði gjørdust ov stutt.

Hvørki Gréta Salóme úr Íslandi ella Sandja úr Finlandi megnaðu at hugtaka hyggjarar, áhoyrarar og dómararar í nóg stóran mun.

Tað gjørði haraftur ímóti russiski stórfavoritturin Sergey Lazarev við sanginum You Are The Only One. Vedingarfyrirtekur og serfrøðingar meta hann hava sera góðan møguleika at vinna finaluna leygarkvøldið.

Saman við honum komu Aserbadjan, Holland, Ungarn, Kroatia, Eysturríki, Armenia, Tjekkia, Kypros og Malta víðari.

Hóskvøldið skulu Noreg og Danmark royna seg.

André Olsen 10.05.2016 (19:30)

Fimm nýggjar reglur til EM

Um akkurát ein mánað fer EM endaspælið í Fraklandi av bakkastokki.

Til EM endaspælið verða tað nakrar reglur sum verða broyttar í mun til tað, sum ein er vanur við. Í gjár greiddi David Elleray frá The Board, frá um nýggju reglurnar.

Enska heimasíðan The Telegraph hevur peikað fimm reglur út, sum teir meta at vera týðningarmiklari enn aðrar.

Tær fimm eru hesar:

Regla 1: Møguleiki fyri at geva reytt kort áðrenn dysturin verður bríkslaður í gongd.

Hóast regulin sjáldan er aktuellur, eru dømi um støður, sum kundu havt givið reytt kort, longu áðrenn dysturin var byrjaður. Besta dømi er ein dystur millum Arsenal og Manchester United fyri nøkrum árum síðani, tá Roy Keane og Patrick Vieira skeldaðust dúgliga áðrenn dystin. Sambært nýggju reglunum hevur dómari nú møguleika fyri at vísa leikarum av vølli longu áðrenn dysturin er byrjaður. Men velur dómari at gera tað, fær viðkomandi lið møguleika at brúka ein annan leikara, soleiðis at liðini altíð eru 11 móti 11, tá bríkslað verður í gongd.

Regla 2: Annar regulin er, at tað nú er møguleiki fyri at sentra í einum dysti við at spæla bóltin aftureftir. Tað hevur annars verið fast at tað skal sentrast frameftir, tá ein dystur skal bríkslast í gongd, ella eftir at annað liðið hevur skorað.

Regla 3: Broyting viðvíkjandi neyðbremsu. Tað hevur ofta verið borið fram, at talan hevur verið um órættvísi tá ein leikari er vístur av vølli eftir at hava gjørt brotsspark við neyðbremsu. Umframt at felagið tá skal spæla við einum manni færri, fær hitt felagið eisini fyrimum av at gjøgnumføra góðu støðuna, tá felagið við brotssparki sum oftast eisini skorar.

Men nú er liðugt við tí. Hevur ein leikari nú gjørt eina erliga roynd uppá at fanga bóltin, men er so mikið óheppin at støðan verður takserað til brotsspark, verður gult kort givið til viðkomandi leikara. Meðan tað at bjarga við hond á málstrikuni, at skrykkja ein mann niður ófantaliga og annars óhøviskur atburður framvegis gevur reytt kort.

Regla 4: Nú sleppur ein leikari ikki at steðga á tá hann skal skjóta brotsspark. Regulin sum hevur verið frammanundan hevur annars verið, at ein leikari ikki kann bakka aftaná at hann er byrjaður at renna fram til eitt brotsspark.

Tað hevur ofta verið sæð at ein leikari er runnin spakuliga fram til bóltin, og mestsum er steðgaður á áðrenn hann skjýtur eitt brotsspark, soleiðis at málmaðurin lýpur til aðra síðuna áðrenn leikarin spakar, men tað er nú liðugt. Steðgar ein leikari nú á til eitt brotsspark, verður viðkomandi revsaður við gulum korti, umframt at brotssparkið ikki kann skjótast umaftur.

Og rørir málverjin rørir seg ov tíðliga í málinum, verður tað eisini revsað til gult kort.

Regla 5: Seinasti regulin er, at ein leikari nú ikki nýtist av vøllinum aftaná at hann hevur fingið hjálp frá hjálparfólki. Hetta er tó bert galdandi, um viðkomandi hevur ligið á vøllinum eftir hending sum hevur givið antin gult ella reytt kort til mótstøðuleikara.

In.fo

Danjal av Rana 10.05.2016 (17:28)

Løgtingið er misbrúkt

Samstundis sum løgtingið viðgjørði málið um broytingar í hjúnabandslógini, royndi

Sambandsflokkurin at leggja eitt annað uppskot fyri tingið, eitt uppskot, sum teir sjálvir mettu hevði givið samkyntum somu rættindi sum hinkynd, tó uttan at geva teimum rættin at gerast hjún.

Freistin at leggja uppskot fyri tingið var tó farin, og tí var neyðugt hjá Sambandsflokkinum at savna 17 undirskrivtir fyri at fáa lagt sítt uppskot fyri tingið. Tær fyrstu 16 vóru lættar at fáa, øll andstøðan skrivaði undir at geva flokkinum loyvi at leggja uppskotið fram, og so restaði einans ein í.

Hana fekk flokkurin ongantíð og formaðurin, Bárður á Steig Nielsen, sigur hetta vera enn eitt dømi um, at málið um samkynt hjúnaband gjørdist eitt sonevnt kabinettspursmál, sum hevði sprongt samgonguna, um tað ikki varð samtykt.

- Ímeðan samgongan ræðist at taka ábyrgd, er líkt til, at Sambandsflokkurin er einasti flokkur á Tingi, ið hevur sett síni tingfólk frí til at atkvøða eftir egnari sannføring, tá ið rættindi til samkynd vórðu fyrri í Løgtinginum, sigur Bárður á Steig Nielsen.

Formaðurin í Sambandsflokkinum kallar viðgerðina í Løgtinginum fyrri óvanliga ódámliga, óvirðiliga og klossuta.

- Stór ivamál og ógreiða merktu uppskot, viðgerð og nevndararbeiði, og tí var eisini stórir forvirringur í almenna orðaskiftinum, sigur Bárður á Steig Nielsen, og sigur, at hóast málið varð samtykt við triðju viðger, so er í veruleikanum eingin, sum veit, hvat kann henda á lögfrøðiliga vegnum, tí heimaarbeiðið var so illa gjørt.

- Í Sambandsflokkinum, sum allan vegin hevur staðið saman, orðaðu vit eitt uppskot um, at landsstýrið skuldi koma við einum útspæli, so sleppast kundi undan stóra stríðsmálinum um at fara inn í hjúnabandslógina við málinum um rættindi til samkynd. Aftur ræddist samgongan fyrri at taka ábyrgd, sigur hann. Men sum greitt frá, neyðugu 17 undirskrivtirnar fingust ikki til vega, tí samgongulimirnir fingi greið boð um at lata vera við at skriva undir.

- Soleiðis blokkeraði samgongan fyrri einari savnandi loysn við – ódemokratiskt – at lata hurðina aftur fyrri okkara uppskoti.

- Allar vanligar spælireglur eru brotnar í hesum máli, og í grundini er Løgtingið misbrúkt nakað so dyggiliga og óhoyrt, tí at 14. september-samgongan ræðist fyrri at taka ábyrgd, sigur formaður Sambandsflokksins.

In.fo

Andlát

Alma Maria Joensen, Kollafirði, andaðist á Landssjúkrahúsinum mánadagin 9. mai, 76 ára gomul.

Elin Karolina Simonsen, ættað úr Øravík, búsitandi í Havn, andaðist á Landssjúkrahúsinum leygarkvøldið 7. mai, 85 ára gomul.

Marjun Kristensen, fødd Nolsøe, ættað úr Vági, andaðist í heiminum í Aalborg Kristi himmalsferðardag, 76 ára gomul.
